

## ابن سینا

حکیم نیرواسطی

شیخ الرئیس ابو علی حسین ابن عبد الله بن سینا کی ذات گرامی ۹۸۰ء میں بخارا کے نواحی گاؤں مین کتسم عدم سے منصفہ شہود پر جلوہ گر ہوئی۔ باپ نے جو بلخ کا باشندہ تھا حسین نام رکھا اور بعد میں یہی ممدوح شرق وغرب ہستی معلم ثانی اور شیخ الرئیس جیسے معزز و ممتاز القاب سے اقصائے عالم میں مشہور ہوئی۔ شیخ نے دس سال کی عمر تک قرآن اور ابتدائی کتب درسیہ کی تکمیل کر لی اور مزید چھ سال فقہ، فلسفہ، علم طبیعیات اور منطق پر صرف کئے اور اقلیدس اور المجسطی وغیرہ کا مطالعہ کیا۔ اس کے بعد سولہ سال کی عمر میں وہ علم طب کی جانب متوجہ ہوا اور اس کی عمر ابھی اٹھارہ سال ہی کی تھی کہ اسکو ایک طبیب کی حیثیت سے اس قدر شہرت حاصل ہو گئی کہ وہ نوح بن منصور سامانی کے معالجہ کیلئے طلب کیا گیا۔

جب منصور شفا یاب ہو گیا تو اس نے خوش ہو کر شیخ کو شاہی کتب خانے سے مستفید ہونے کی اجازت دے دی جس میں کثیر التعداد اور نادر ویرے مثال کتابیں موجود تھیں اور شیخ نے اس کتب خانے سے استفادہ کر کے اپنی معلومات میں بیش بہا اضافہ کیا۔ شیخ نے اکیس سال کی عمر میں اپنی پہلی کتاب مرتب کی۔ اس کے بعد وہ کچھ عرصہ تک علی بن مامون حاکم خوارزم یا خیوا کی خدمت میں رہا لیکن محمود غزنوی کی وجہ سے وہاں زیادہ

عرصہ تک نہ ٹھہر سکا اور آخر الامر بڑی سرگردانی اور بادیہ پیمائی کے بعد وہ جرجان کے حاکم قابوس کی علم دوستی کا شہرہ سن کر جرجان پہنچا مگر جب وہ وہاں پہنچا تو قابوس معزول اور مقتول ہو چکا تھا۔

شیخ اپنی اس ناکامی سے بڑا متاثر اور ملسول ہوا اور اس عالم حسرت میں اس نے ایک نظم لکھی جس کا ایک شعر یہ ہے :

لما عظمت فلیس مصر واسعی      لما غلائمنی عدت المشتري  
یعنی جب میں باعتبار علم و فضل ، بڑا آدمی بنا تو اب میرے لئے دنیا میں کوئی جگہ نہیں اور اب جب میری قیمت بڑھی تو دنیا میں میرا کوئی خریدار نہیں۔ لیکن پایان کار خدا نے شیخ کی سن لی اور امیر شمس الدولہ حاکم ہمدان کی شکل میں اس کو ایک خریدار مل گیا جس نے اس کو اپنا وزیر اعظم بنا لیا۔

اب یہاں شیخ کی زندگی غیر معمولی طور پر مشاغل اور سرگرمیوں سے معمور تھی۔ دن بھر امیر کی خدمت میں رہ کر مہمات سلطنت اور امور سیاسی و انتظامی میں منہمک رہتا اور رات کا بیشتر حصہ لیکچر دینے اور اپنی کتابوں کے مباحث کو املاء کرانے میں صرف کرتا۔

شمس الدولہ کی وفات کے بعد شیخ اصفہان چلا گیا اور وہاں پہنچ کر وہ علاء الدین بن کاکویہ المتوفی ۴۳۳ھ کے مصاحبین میں شامل ہو گیا۔ وہاں اس نے علاء الدولہ کے نام پر بہت سی کتابیں لکھیں اور آخر وقت تک اس کی خدمت میں رہا۔ بالآخر اٹھاون سال کی عمر میں مارچ ۱۰۳۶ء میں وفات پائی اور ہمدان میں مدفون ہوا۔ جہاں اب تک اس کا مزار زیارت گاہ عالم ہے۔

یہ فقیر جب ۱۶ جولائی ۱۹۵۷ء کو یہاں پہنچا تو یہ ایک نظم ہو گئی -

حکیم شرق وطیب فرید و شیخ زمان  
جلال عظمت آدم ، جمال بزم جہاں

کمال علم تو پیرایہ جہاں جمال  
جمال علم تو سرمایہ جہاں کمال

نظام عظمت قانون تو جہاں منست  
نجات من زشفا و شفا نجات منست

پیام دانش تو شان حجت اسلام  
بزیر سایہ الوند عظمت اسلام

منم کہ نام تو ہر دم بہشت گوش منست  
شراب ناب تو درشیشہ ہائے دوش منست

گذشت عمر در افسانہ محبت تو  
خوشا نصیب کہ دیدم بہشت تربت تو

بشوق یک نگہت بیقرار آمدہ ام  
کرم نما کہ غریب الدیار آمدہ ام

بعد میں حکومت ایران کی عنایت خاص سے یہ نظم شیخ کے روضہ پر آویزاں کر دی گئی - شیخ کو متقدمین اور متاخرین کے درمیان حد فاصل مانا جاتا ہے اور معلم اول ارسطو کے بعد شیخ کا مرتبہ سب سے بلند ہے - چنانچہ نظامی عروضی سمرقندی اپنی کتاب ” چہار مقالہ “ میں لکھتا ہے کہ ” چار ہزار سال تک حکمائے قدیم نے پوری قوت کے ساتھ جدوجہد کی اور اس کام میں اپنی زندگیاں ختم کر دیں کہ علم

فلسفہ کے چند مستحکم اصول منضبط ہو جائیں لیکن ان کو کامیابی نصیب نہیں ہوئی۔ آخر اس دور کے گذرنے کے بعد ایک حقیقی فلسفی اور بہت بڑا مفکر ارسطو دنیا میں پیدا ہوا جس نے اس علم کو منطق کی ترازو پر تولیا۔، تعریفوں کی کسوٹی پر پرکھا اور تشبیہات واستعارات کے پیمانوں سے ناپا۔ اس طرح اس علم سے متعلق تمام شکوک و شبہات رفع ہو گئے اور اس علم کی بنیاد قطعی اور واضح دلائل پر رکھی گئی۔ پھر ارسطو کے بعد پندرہ صدیوں تک کوئی ایسا فلسفی دنیا میں نہ آیا جو اس کی تعلیم کی گہرائیوں تک پہنچا ہو اور جس نے وہ مرتبہ بلند حاصل کیا ہو جس پر ارسطو فائز تھا۔ بالآخر افضل المتأخرین، فلسفی شرق، حجة الحق علی الخلق ابو علی حسین بن عبدالله بن سینا پیدا ہوا اور اس کو یہ شرف حاصل ہوا۔

اسی طرح یورپ کے علماء اور فقہاء بھی شیخ کی تعریف وتوصیف میں رطب اللسان ہیں۔ ڈاکٹر کیمیل اس کا تعارف اس طرح کرتے ہیں جو بو علی سینا لاطینی مغرب میں بادشاہ طب کے لقب سے ملقب اور تمام عرب حکماء میں سب سے زیادہ مشہور ومعروف تھا۔ تمام دنیا نے اسلام اور مغربی یورپ پر اس کا علمی رعب چھایا ہوا تھا اور اس کی تالیفات تمام مسیحی طلباء کے نصاب کا اہم حصہ تھیں اور پروفیسر براؤن حواشی چہار مقالہ میں اس حقیقت کی اس طرح تصریح کرتے ہیں کہ بو علی سینا کے علم و ذہانت کا عظیم الشان اثر صرف مشرق ہی پر نہ تھا بلکہ تمام یورپ پر چھایا ہوا تھا۔

تاریخ الحکماء کے مصنف قسطنطینی نے شیخ کی تالیفات کی جو فہرست دی ہے اس میں اس کی اکیس بڑی اور چوبیس چھوٹی کتابوں کے نام درج ہیں لیکن براکلمان کی دی ہوئی فہرست سے معلوم ہوتا ہے

کہ شیخ نے ننانوے کتابیں لکھی ہیں جن میں سے اڑسٹھ کتابیں دینیات اور مابعد الطبیعیات پر گیارہ کتابیں ، فلکیات ، فلسفہ اور طبیعیات پر اور سولہ کتابیں فن طب پر ہیں ۔ ان میں سے چار منظوم ہیں ۔

ان سب کتابوں کی زبان عربی ہے۔ صرف دو کتابیں فارسی میں ہیں جن میں سے ایک ضخیم کتاب کا نام دانشنامہ علائی ہے جو ہندوستان میں ۱۸۹۴ء میں لیتھو میں شائع ہو چکی ہے جس کے دو قلمی نسخے برٹش میوزیم میں بھی موجود ہیں اور مغربی مستشرقین اس کو مشرقی علوم و فنون کی انسائیکلو پیڈیا کے نام سے یاد کرتے ہیں شیخ کی طبی تالیفات میں سب سے زیادہ اہم اس کی کتاب القانون ہے جو سترھویں صدی عیسوی میں یورپ کی اکثر طبی درسگاہوں میں داخل نصاب رہی ہے اور آج بھی وہ خود یا اس کی تشریحات اور تلخیصات ہندو پاکستان کی درسگاہوں میں درس میں شامل ہیں ۔

قانون کے بعد طب میں اس کی اہم کتاب الادویۃ القلبیہ ہے جس میں امراض قلب اور اس کے معالجات سے بحث کی گئی ہے اس کے کئی نفیس نسخے برٹش میوزیم اور ایسکوریال لائبریری میں موجود ہیں ۔ ہندوستان میں اس کا اردو ترجمہ شائع ہو چکا ہے ۔

اس کے علاوہ دفع المضار الکلیہ من الابدان الانسانیہ اور الارجوزہ السینیاتیہ طب میں اس کی بڑی قابل قدر کتابیں ہیں ۔

عصر حاضر میں مشرق میں بو علی سینا کی تصانیف پر نہایت قابل قدر کام ہو رہا ہے اور ترکی کے ڈاکٹر سہیل انور نے ابن سینا کی تصانیف پر بڑا قابل قدر کام کیا ہے ۔ مصر میں محمد ندیم مدیر المطبعہ بدار الکتب المصریہ نے اس کی تصانیف کی ایک ضخیم فہرست شائع کی ہے ۔ بغداد میں محمد کاظم الطریحی نے ابن سینا

پر ایک بہترین کتاب لکھی ہے جس کا مقدمہ محمد الحسین آل کاشف الغطاء نے لکھا ہے اور ایران میں ابن سینا پر خصوصاً زیادہ کام ہوا ہے۔ سعید نفیس مرحوم کے علاوہ ڈاکٹر محمود نجم آبادی، ڈاکٹر جلال الدین ہمانی اور ڈاکٹر ابوالحسن فرحودی کے نام شیخ پر کام کرنے والوں میں خصوصاً ممتاز ہیں۔

طب میں ابن سینا کی کتاب قانون کا نام سب سے زیادہ مشہور ہے جس نے مسلسل سات سو سال تک طبی دنیا کو اپنے زیرنگین رکھا ہے۔ پروفیسر براؤن قانون کے متعلق یوں رقمطراز ہے کہ :

”طب میں قانون کی حیثیت دائرۃ المعارف کی سی ہے۔ اس کی قابل تعریف ترتیب و تبویب اور اس کے فلسفیانہ انداز بیان نے اس کے مؤلف کی زبردست شہرت کے ساتھ مل کر اس کے مرتبہ بلند کو شہرت کے آسمان پر پہنچا دیا ہے۔“

دنیا کی مختلف زبانوں میں اس کے تیس ایڈیشن شائع ہو چکے ہیں اور اس کی بے شمار تلخیصات اور شروح لکھی گئی ہیں جن کے تفصیلاً بیان کرنے کیلئے ایک دفتر درکار ہے۔ یہ ہے اس ابن سینا کے علمی تبحر کا مختصر تعارف جس کی روشنی مشرق و مغرب میں آج بھی پھیلی ہوئی ہے۔

